

Tousi Faka-Falanisē maá e Tokotaha Kotoa



Fai 'e Pollyanna Mattos Vecchio
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Palāsila.

Na'e puke 'e Lepeka 'a e nima hono tokouá. Na'á na puna mei he funga sea sofá 'o ha'ulu ki he kāpetí. Na'e makí'iki'í 'a e ongo kí'i tamaikí.

"Ai ke Mā'olunga Ange!" Ko e lea ia 'a Melisá

"Ongo tamaiki, 'oua te mo puna 'i he loto falé. 'Oku 'ikai ke tau loto ke fakahoha'asi pongipongia 'a Misi Teisi 'i he 'ahó ni," ko e kaila ia 'ena fa'eé mei he peitó.

Na'e fakafulofula leva 'a Lepeka mo Melisa peá na tangutu ki lalo. Ko 'enau toki hiki mai 'eni ki ha fale fo'ou 'e taha. Ko Misi Teisi ko honau kaungā'apí 'oku nofo 'i lalo 'iate kinautolu.

"Kuo ke sio kia Misi Teisi?" Ko e fehu'í ia 'a Melisa kia Lepeká.

"'Ikai. Ka 'oku ou ilifia au ai. 'Oku ou fanongo 'oku fehi'a ia 'i he longá'i fānaú," ko e lea ange ia 'a Lepeká.

Ne 'ā'ā lelei hake e mata 'o Melisá. "Ka 'e fēfē 'etau tukufakaholo 'o e tousi faka-Falanisē?"

Na'e toe pē ha ngaahi 'aho si'i ki he Efiafi Kimu'a 'i he Kilisimasí. Ko e tukufakaholo manako taha 'o e fāmilí 'o Lepeka mo Melisá ko e ngaohi tousi faka-Falanisē, ko ha kí'i me'a'ofa ki honau ngaahi kaungā'apí kátoa. 'E makehe 'a e ta'ú ni koe'uhí he ko honau fuofua taimi 'eni ke ngaohi ia 'i honau 'api fo'ou.

Pehē ange 'a Lepeka, "Mahalo na'a sai ke tau fakalaka 'i he 'api 'o Misi Teisi."

'I he 'Aho Kimu'a 'i he Kilisimasí, na'e ā fiefia hake 'a e ongo tamaiki fehiné ni ke ngaohi 'a e tousi faka-Falanisē.

Na'e tokoni 'a Lepeka ki he Tangata'eikí 'i hono tā 'o e fua'imoá, hu'akaú, suká, mo e sinamoní. Na'e unu 'e Melisa 'a e

maá ki he fua'imoa kuo 'osi heú. Pea nau ta'o leva 'a e maá. 'Ikai fuoloa, kuo 'alaha 'a e sinamoní 'i he falé kotoa.

Faka'osí, ne nau fa'o 'a e tousi faka-Falanisē 'i ha fanga kí'i kofukofu pepa pea tohi takitaha ai 'a e hingoa 'o honau ngaahi kaungā'apí.

Ko Lepeka na'á ne tāpuni'i 'a e kí'i kofukofu faka'osí. Talaange 'e ia, "Kuo maau!"

Na'e lau 'e he Tangata'eikí 'a e fanga kí'i kofukofu pepá mo fakapapau'i kotoa 'a e ngaahi hingoa. Na'á ne talaange, "'Oku 'ikai ke u sio ki ha me'a 'a Misi Teisi."

Ne fesiofaki 'a Lepeka mo Melisa.

Na'e talaange 'e Lepeka, "Na'e 'ikai ke ma loto ke 'ave ha me'a ki ai. 'Oku fehi'a ia 'i he longá'i fānaú."

Na'e fakafulofula 'a e Tangata'eikí. "Ko 'etau tukufakaholó ke vahevahe mo e ngaahi kaungā'apí kotoa. 'Okú mo pehē 'oku totonu ke tau 'ai ha me'a 'a Misi Teisi?"

Na'e 'ilo'i 'e Lepeka mo Melisa 'oku mo'oni 'a e Tangata'eikí. Na'á na fakafonu leva ha toe kofukofu pepa 'e taha 'o tohi ai 'a e hingoa "Misi Teisi."

Na'a nau tufa leva 'a e fanga kí'i kofukofu pepá ki he kaungā'apí takitaha. Fāifai, pea nau a'u mai ki he matapā 'o Misi Teisi.

Fēfē kapau 'oku 'ikai sai'ia ia 'i he kí'i me'a'ofá? Fēfē kapau te ne tafulu'i kinautolu?

Na'e fakatau e mānava 'a e ongo kí'i tamaiki fehiné ni. Peá na tukituki 'i he matapaá.

"Ko hai?" Ko e fehu'í mai ia 'a Misi Teisi. Na'á ne fakaava mai 'a e matapaá pea sio hifo kiate kinaua. Na'e lou'ulu nonou mo hinā. Na'e 'ikai ke fu'u fakailifia hono fōtungá.

'I ha kí'i taimi nounou, na'e 'ikai ke 'ilo 'e Lepeka ia mo Melisa ha me'a ke na lea 'aki.

Pehē ange leva 'a Lepeka, "Ko ho kaungā'api kimaotolu 'i 'olungá."

Na'e mono atu leva 'e Melisa 'a e kí'i kofukofu pepá. "Ko e tousi faka-Falanisē 'ena ma'au. Ma'u ha Kilisimasí Fiefia!"

"Haue, mālō 'aupito! 'Oku ou sai'ia 'aupito 'i he tousi faka-Falanisē." Na'e to'o leva 'e Misi Teisi 'a e kofukofu pepá. "'A ia ko hoku kaungā'api fo'ou kimoutolu? Na'á ku fie fe'iloaki mo kimoutolu, ka na'á ku fakakaukau mahalo 'oku 'ikai ke mou sai'ia 'i he kakai toulekeleka hangē ko aú."

Na'e fesiofaki 'a Lepeka mo Melisa mo e 'ohovalé. "Pehē 'e mautolu 'oku 'ikai ke ke sai'ia 'i he longá'i fānaú!" Ko Lepeka ange ia.

Na'e kata 'a Misi Teisi. "'Oku ou 'ofa 'i he fānaú! Hū mai. Te u faka'alí'ali atu ha 'ū tā 'o hoku makapuná.

Na'a nau hū kotoa leva ki he fale 'o Misi Teisi. Na'e 'i ai ha matala'i'akau 'i he feitu'u kotoa pē pea lahi mo e ngaahi tā fakafāmilí.

"Mou tangutu hifo. Na'á ku toki ngaahi ha inu pāsione," ko e lea ange ia 'a Misi Teisi. Na'á ne lingi 'a e inu ki ha ngaahi ipu. "'Oku ou tui 'e fe'unga 'eni mo e tousi faka-Falanisē ifo ko 'eni."

Na'e inu 'e he ongo tamaiki fehiné ni mo 'ena ongomātu'á 'a e ngaahi ipu inu. Na'e ifo!

Na'a nau 'ilo heni 'a e hingoa 'o e makapuna 'o Misi Teisi. Na'e a'u 'o nau fanongo mo ia ki he ngaahi hiva Kilisimasí.

Na'e fehalaaki 'a e ma'u 'a Lepeka mo Melisa kia Misi Teisi. Na'á ne angalelei. Pea mo toe fakaali foki! Na'e hoko 'a e tousi faka-Falanisē ko ha tukufakaholo lelei. 'I he ta'u ní, kuo tokoni ia ke ma'u hanau kaungāme'a fo'ou. ●



NGAAHI FAKATATAA NAE TA'E SHAWNA J.C. TENNEY

Na'e tokoni ha kí'i ngāue tokoni faka-Kilisimasí ke nau ma'u ai ha kaungāme'a fo'ou.